

እግዚአብሔርም ሙሴን እንዳዘዘው፥ በመቅደሱ ለማገልገል ከሰማያዊ ከሐምራዊም ከቀይ ግምጃም በብልሃት የተሠራ ልብስ፥ ለአሮንም የተቀደሰውን ልብስ አደረጉ።

2 ፤ እግዚአብሔርም ሙሴን እንዳዘዘው፥ ኤፋዱን ከወርቅ ከሰማያዊም ከሐምራዊም ከቀይ ግምጃም ከተፈተለም ከጥሩ በፍታ አደረገ።

3 ፤ ወርቁንም ቀጥቅጠው እንደ ቅጠል ስስ አድርገው እንደ ፈትል ቈረጡ። ብልህ ሠራተኛም እንደሚሠራ ሰማያዊ ሐምራዊም ቀይም ግምጃ የተፈተለም ጥሩ በፍታ ከእርሱ ጠለፉ።

4 ፤ ሁለቱ ወገን እንዲጋጠም በሁለቱ ጫንቃዎች ላይ የሚጋጠም ልብስ አደረጉት።

5 ፤ በላዩም መታጠቂያ ሆኖ በብልሃት የተጠለፈው የኤፋዱ ቋድ እንደ እርሱ ከእርሱም ጋር አንድ ነበረ፤ ከወርቅና ከሰማያዊ ከሐምራዊ ከቀይ ግምጃም ከተፈተለም ከጥሩ በፍታ የተሠራ ነበረ።

6 ፤ እግዚአብሔርም ሙሴን እንዳዘዘው፥ በወርቅ ፈርጥ የተያዙ የመረግድ ድንጋዮች ሠርተው እንደ ማኅተም ቅርጽ የእስራኤልን ልጆች ስም ቀረጹባቸው።

7 ፤ ለእስራኤል ልጆች የመታሰቢያ ድንጋዮች ይሆኑ ዘንድ በኤፋዱ ጫንቃዎች ላይ አደረጋቸው።

8 ፤ እግዚአብሔርም ሙሴን እንዳዘዘው፥ የደረቱን ኪስ ብልህ ሠራተኛ እንደሚሠራ እንደ ኤፋዱ አሠራር ከወርቅና ከሰማያዊ ከሐምራዊም ከቀይም ግምጃ ከተፈተለም ከጥሩ በፍታ አደረገው።

9 ፤ አራት ማዕዘንም ነበረ፤ የደረቱን ኪስም ድርብ አደረጉ፤ ርዝመቱ ስንዝር፥ ወርዱም ስንዝር፥ ድርብም ነበረ።

10 ፤ ዕንቀጥቶችም በአራት ተራ አደረጉበት፤ በፊተኛውም ተራ ሰርድዮን፥ ቶጳዝዮን፥ የሚያብረቀርቅ ዕንቀጥ፤

11 ፤ በሁለተኛውም ተራ በሉር፥ ሰንፔር፥ አልማዝ፤

12 ፤ በሦስተኛውም ተራ ያክንት፥ ኬልቄዶን፥ አሜቴስጢኖስ፤

13 ፤ በአራተኛውም ተራ ቢረሌ፥ መረግድ፥ ኢያስጲድ በወርቅ ፈርጥ ተደረጉ።

14 ፤ የዕንቀጥቶችም ድንጋዮች እንደ አሥራ ሁለቱ እንደ እስራኤል ልጆች ስሞች ነበሩ፤ በየሰማቸውም ማተሚያ እንደሚቀረጽ ተቀረጹ፤ ስለ አሥራ ሁለቱም ነገዶች ነበሩ።

15 ፤ ለደረቱ ኪስም የተጐነጐኑትን ድሪዎች እንደ ገመድ አድርገው ከጥሩ ወርቅ ሠሩ።

16 ፤ ሁለትም የወርቅ ፈርጦች፥ ሁለትም የወርቅ ቀለበቶች ሠሩ፤ ሁለቱንም ቀለበቶች በደረቱ ኪስ በሁለቱ ወገን አደረጉ።

17 ፤ ሁለቱንም የተጐነጐኑትን የወርቅ ድሪዎች በደረቱ ኪስ ወገኖች ወዳሉት ወደ ሁለቱ ቀለበቶች አገቡ።

18 ፤ የሁለቱንም ድሪዎች ጫፎች በሁለቱ ፈርጦች ውስጥ አግብተው በኤፋዱ ጫንቃዎች ላይ በፊታቸው አደረጉ።

19 ፤ ሁለቱንም የወርቅ ቀለበቶች ሠሩ፥ እነርሱንም በኤፋዱ ፊት ለፊት ባለው በደረቱ ኪስ በሁለት ጫፎች ላይ አደረጉአቸው።

20 ፤ ደግሞም ሁለት የወርቅ ቀለበቶች ሠሩ፥ በኤፋዱም ፊት፥ ከጫንቃዎች በታች፥ በብልሃት ከተጠለፈ ከኤፋዱ ቋድ በላይ፥ በመያዣው አጠገብ አደረጉአቸው።

21 ፤ የደረቱ ኪስ በብልሃት ከተጠለፈው ከኤፋዱ ቋድ በላይ እንዲሆን፥ ከኤፋዱም እንዳይለይ የደረቱን ኪስ ከቀለበቶቹ ጋር ወደ ኤፋዱ ቀለበቶች በሰማያዊ ፈትል አሰሩት።

22 ፤ እግዚአብሔርም ሙሴን እንዳዘዘው፥ የኤፋዱን ቀሚስ ሞላውን በሸማኔ ሥራ ሰማያዊ አደረገው።

23 ፤ በቀሚሱም መካከል አንገትጌ ነበረ፤ እንዳይቀደድም እንደ ጥሩ የተሠራ ጥልፍ በአንገትጌው ዙሪያ ነበረ።

24 ፤ በቀሚሱም ታችኛ ዘርፍ ከሰማያዊ ከሐምራዊም ከቀይም ግምጃ፥ ከተፈተለ በፍታም ሮማኖች አደረጉ።

25 ፤ ከጥሩ ወርቅም ሻኩራዎችን ሠሩ፥ ሻኩራዎቹንም ከሮማኖች መካከል በቀሚሱ ዘርፍ ዙሪያ አደረጉ።

26 ፤ በቀሚሱ ዘርፍ ዙሪያ ሻኩራንና ሮማንን፥ ሻኩራንና ሮማንን ለማገልገል አደረጉ።

27 ፤ እግዚአብሔርም ሙሴን እንዳዘዘው፥ እንደ ሸማኔ ሥራ ከጥሩ በፍታ ለአሮንና ለልጆቹ ሸሚዞችን፥

28 ፤ ከጥሩ በፍታም መጠምጠሚያውን፥ ከጥሩ በፍታም መልካሞቹን ቆቦች፥ ከተፈተለም ከጥሩ በፍታ የእግር ሱሪዎችን፥

29 ፤ ከተፈተለም ከጥሩ በፍታ፥ ከሰማያዊም ከሐምራዊም ከቀይም ግምጃ በጥልፍ አሠራር የተሠራ መታጠቂያውን አደረጉ።

30 ፤ እግዚአብሔርም ሙሴን እንዳዘዘው፥ ከጥሩ ወርቅ የተቀደሰውን የአክሊል ምልክት ሠሩ፤ በእርሱም እንደ ማኅተም ቅርጽ አድርገው። ቅድስና ለእግዚአብሔር የሚል ጻፉበት።

31 ፤ በመጠምጠሚያውም ላይ ያንጠለጥሉት ዘንድ ሰማያዊውን ፈትል አሰሩበት።

32 ፤ እንዲሁም የመገናኛው ድንኳን የማደራያው ሥራ ሁሉ ተጨረሰ። እግዚአብሔርም ሙሴን እንዳዘዘው ሁሉ የእስራኤል ልጆች አደረጉ፤ እንዲሁ አደረጉ።

33 ፤ ማደራያውንም፣ ድንኳኑንም፣ ዕቃውንም ሁሉ ወደ ሙሴ አመጡ፤ መያዣዎቹን፣ ሳንቆቹን፣ መወርወሪያዎቹን፣ ምስሶቹንም፣ እግሮቹንም፤

34 ፤ ከቀይ ከአውራ በግ ቁርበትም የተሠራ መደረቢያ፣ ከአቆስጣ ቁርበትም የተሠራ መደረቢያ፣ የሚሸፍነውንም መጋረጃ፤

35 ፤ የምስክሩንም ታቦት፣ መሎጊያዎቹንም፣ የስርየት መክደኛውንም፤

36 ፤ ገበታውንም፣ ዕቃውንም ሁሉ፣ የገጹንም ኅብስት፤

37 ፤ ጥሩውንም መቅረዝ፣ መብራቶቹንም፣ በተራ የሚሆኑትንም ቀንዲሎች፣ ዕቃውንም ሁሉ፣ የመብራቱንም ዘይት፤

38 ፤ የወርቁንም መሠዊያ፣ የቅብዓቱንም ዘይት፣ ጣፋጩንም ዕጣን፣ የድንኳኑንም ደጃፍ መጋረጃ፤

39 ፤ የናሱንም መሠዊያ፣ የናሱንም መከታ፣ መሎጊያዎቹንም፣ ዕቃውንም ሁሉ፣ የመታጠቢያውን ሰንም መቀመጫውንም፤

40 ፤ የአደባባዩንም መጋረጆች፣ ምስሶቹንም፣ እግሮቹንም፣ የአደባባዩንም ደጃፍ መጋረጃ፣ አውታሮቹንም፣ ካስማዎቹንም፣ ለመገናኛው ድንኳን ለማደራያው ማገልገያ የሚሆኑን ዕቃዎች ሁሉ፤

41 ፤ በመቅደስ ውስጥ ለማገልገል በብልሃት የተሠሩትን ልብሶች፣ በክህነትም ያገለግሉበት ዘንድ የተቀደሱትን የካህኑን የአሮንን ልብሶች፣ የልጆቹንም ልብሶች አመጡ።

42 ፤ እግዚአብሔር ሙሴን እንዳዘዘ ሁሉ እንዲሁ የእስራኤል ልጆች ሥራውን ሁሉ ሠሩ።

43 ፤ ሙሴም ሥራውን ሁሉ አየ፣ እነሆም አድርገውት ነበር፤ እግዚአብሔር እንዳዘዘው እንዲሁ አድርገውት ነበር፤ ሙሴም ባረካቸው።